



Løgmannsskrivstovan

Løgtingið

Dagfesting: Skrivið her
Mál nr.: Skrivið her
Málsviðgjørt: Skrivið her

Løgtingsmál nr. xx/201x: Uppskot til broyting í lovbekendtgørelse om straffeloven

Uppskot til

Løgtingslóg um broyting í lovbekendtgørelse om straffeloven

(Brotsverk ímóti lívi og likami, brotsverk ímóti persónliga frælsinum, ónáðir og ærumeiðing, fíggjarbrotsverk og serligar ásetingar viðvíkjandi lögfrøðiligar persónar)

§ 1

Í lovbekendtgørelse nr. 215 af 24. juni 1939 om straffeloven, sum seinast broytt við løgtingslóg nr. 84 frá 29. mai 2017 verða gjørdar hesar broytingar:

1. § 7 verður orðað soleiðis:

“§ 7. Undir danskan revsimyndugleika hoyra lógarbrot, ið gjørd verða á øki hjá fremmandum myndugleika, um gerningsmaðurin í skuldsetingarløtuni hevur danskan ríkisborgararétt ella hevur bústað ella líknandi fast uppihald í danska ríkinum, og

- 1) lógarbrotið eisini er revsivert sambært lógini á gerningsstaðnum (dupult revsivert) ella

- 2) gerningsmaðurin eisini í gerningsløtuni hevur nevnda tilknýti til danska ríkið, og lógarbrotið
 - a) fevnir um kynsliga misnýtslu av børnum, menniskjahandil ella kvinnuliga umskering ella
 - b) verður gjørt ímóti onkrum, sum í gerningsløtuni hevur nevnda tilknýti til danska ríkið.

Stk. 2. Undir danskan revsimyndugleika hoyra eisini lógarbrot, ið gjørd verða uttan fyri eitt myndugleikaøki, um gerningsmaðurin í skuldsetingarløtuni hevur eitt tílíkt tilknýti til danska ríkið, sum lýst er í stk. 1, um lógarbrotið kann hava við sær hardari revsing enn 4 mánaða fongsul.

Stk. 3. Stk. 1, nr. 1, og stk. 2 galda eisini fyri lógarbrot, ið gjørd verða av persónum, sum í skuldsetingarløtuni

hava ríkisborgararétt ella eru búsitandi í Finnlandi, Íslandi, Noregi ella Svøríki, og sum eru staddir í danska ríkinum.”

2. Í § 93, stk. 2, nr. 1 verður “§ 296, stk. 2” broytt til: “§296, stk. 3”.
3. § 122 verður orðað soleiðis:

“§ 122. Tann, sum av órøttum veitir, lovar ella bjóðar nøkrum, sum virkar í danskari, útlenskari ella altjóða tænastu fyri hitt almenna, eina gávu ella annan fyrimun fyri at fáa viðkomandi til at gera ella lata vera við at gera okkurt í tænaðstuni, verður revsaður við fongsli í upp til 6 ár.”

4. § 131, stk. 2 verður strikað.
5. Kapittul 25 verður orðaður soleiðis:

“Kapittul 25 Brotsverk ímóti lívi og likami

Brotsverk ímóti lívi

§ 237. Tann, sum drepur ein annan, verður revsaður fyri manndráp við fongsli í 5 ár upp til lívstíð.

§ 238. Drepur mamma barn sítt undir ella beint eftir føðing, og hon trúliga hevur gjørt tað av neyð, av ótta fyri vanæru, ella tí at føðingin hevur gjørt hana veika, ørkymlaða ella ráðaleysa, verður hon revsað við fongsli í upp til 4 ár.

Stk. 2. Er brotsverkið ikki fullført, og hevur barnið ikki fingið skaða av gerðini, kann revsingin detta burtur.

§ 239. Tann, sum drepur ein annan, eftir at hesin klárt og týðiliga hevur biðið um tað, verður revsaður við fongsli í upp til 3 ár.

§ 240. Tann, sum viðvirkar til, at onkur beinir fyri sær, verður revsaður við sekt ella fongsli í upp til 3 ár.

§ 241. Tann, sum av ósketni elvir annans deyð, verður revsaður við sekt ella fongsli í upp til 4 mánaðir og undir serliga skerpanði umstøðum við fongsli upp í 8 ár. Sum serliga skerpanði umstøður skulu roknast rúsdrekkakoyring, brot á § 15, stk. 1 og 2 í ferðslulógini og serliga fyrilitarleys koyring.

§§ 242-243. (Strika)

Brotsverk ímóti likami

§ 244. Tann, sum við harðskapi ella á annan hátt ger seg inn á annans likam, verður revsaður við sekt ella fongsli í upp til 3 ár.

§ 245. Tann, sum við serliga grovum ella vandamiklum harðskapi ger seg inn á annans likam, ella sum ger seg sekan í mishandling, verður revsaður við fongsli í upp til 6 ár. Er talan um munandi skaða á likam ella heilsu, skal hetta roknast sum serliga skerpanði umstøður.

Stk. 2. Tann, sum ger skaða á annans likam ella heilsu á annan hátt enn soleiðis, sum nevnt er í stk. 1, verður revsaður við fongsli í upp til 6 ár.

§ 245 a. Tann, sum við ella uttan samtykki sker ella á annan hátt tekur burtur ytru kynsgøgn á gentu ella kvinnu heilt ella lutvíst, verður revsaður við fongsli í upp til 6 ár.

§ 246. Hevur brot á § 245 ella § 245 a við sær annans deyð, ella er tað aðramáta so grovt ella hevur so álvarsaman skaða við sær, at talan er um serliga skerpanði umstøður, kann revsingin vaksa til fongsul upp í 10 ár.

§ 247. Verður áseting í §§ 244-246 brotin av persóni, sum áður er dømdur fyri tilætlaðan harðskap ella fyri brotsverk, sum hevur verið sett í

samband við tilætlaðan harðskap, kann revsingin vaksa við upp í eina helvt.
Stk. 2. Sama er galdandi, um áseting í §§ 244-246 verður brotin móti persóni, sum er serliga útsettur fyri harðskapi í arbeiði sínum.

§ 248. Fyri harðskap í slagsmáli, ella har tann álopni nýtir harðskap afturímóti, kann revsingin undir serliga linnandi umstøðum detta burtur.

§ 249. Tann, sum av ósketni ger munandi skaða á annars likam ella heilsu, verður revsaður við sekt ella fongsli í upp til 4 mánaðir, ella undir serliga skerpanði umstøðum við fongsli í upp til 8 ár. Sum serliga skerpanði umstøður skulu roknast rúsdrekkakoyring, brot á § 15, stk. 1 og 2 í ferðslulógini og serliga fyrilítarleys koyring.

Vandaelvandi atburður

§ 250. Tann, sum kemur øðrum í hjálparleysa støðu, ella sum fer frá persóni, sum hann hevur undir hond, og sum er í slíkari støðu, verður revsaður við fongsli í upp til 8 ár.

§ 251. Kvinna, sum í sambandi við føðing á ábyrgdarleysan hátt kemur barni sínum í álvarsaman vanda, verður revsað við fongsli í upp til 1 ár.

§ 252. Tann, sum fyri vinning skyld, í grovum ovfarakæti ella á tílíkan fyrilítarleysan hátt elvir til nærliggjandi vanda fyri lívi ella likamsfórleikum hjá øðrum persóni, verður revsaður við fongsli í upp til 8 ár.

Stk. 2. Á sama hátt verður tann revsaður, sum á fyrilítarleysan hátt elvir til vanda fyri, at annar persónur verður smittaður av lívshóttandi og ólekjandi sjúku.

Stk. 3. Landsstýrismaðurin ásetir í samráði við landsstýrismannin í heilsumálum, hvørjar sjúkur koma undir stk. 2.

§ 253. Við sekt ella fongsli í upp til 2 ár verður tann revsaður, sum – hóast tað hevði borið honum til uttan at hann ella onnur skuldu ovofrað seg, og uttan at hann skuldi komið sær sjálvum ella øðrum í nakran serligan vanda, letur vera við:

- 1) eftir førimuni at hjálpa einum, sum er í eyðsæddum lívsvanda, ella
- 2) at gera tað, ið eftir umstøðunum krevst fyri at bjarga einum, ið tykist vera lívleysur, ella tað, sum er álagt til at taka sær av persónum, ið hava verið fyri skipbroti ella tílíkari ólukku.

Stk. 2. Við fongsli í upp til 2 ár verður tann revsaður, sum brýtur stk. 1 við at rýma frá ferðsluvánlukku, har onkur hevur fingið munandi persónsskaða.

§ 254. Tann, sum tilætlað ella av ósketni letur vandamikil vápn ella sprengievni upp í hendurnar á barni undir 15 ár ella á sálarsjúkum, menningartarnaðum ella rúsaðum persóni, verður revsaður við sekt ella fongsli í upp til 3 mánaðir.

§§ 255-259. (Strikað)”

6. Kapittul 26 verður orðaður soleiðis:

”Brotsverk ímóti persónliga frælsinum

§ 260. Fyri ólógligan tvingsil verður tann revsaður við sekt ella fongsli í upp til 2 ár, sum

- 1) við harðskapi ella við hóttan um harðskap, um munandi skaða á ogn, frælsistøku, um ósanna skuldseting um revsiverd ella ærumeiðandi viðurskifti ella at avdúka viðurskifti, ið hoyra privatlívinum til, tvingar ein annan til at tola, gera ella lata vera við at gera okkurt,

- 2) við hóttan um at melda ella avdúka revsiverd viðurskifti ella um at bera fram sanna ærumeiðandi skuldseting tvingar ein annan til at gera, tola ella lata vera við at gera okkurt, um tvingsilin ikki kann metast at hava hóskaði samband við tað, sum hevur orsakað hann.

Stk. 2. Verður onkur tvingaður til hjúnalag ella átrúnaðarlíga vígslu, sum ikki hevur borgarligt gildi, kann revsingin vaksa til fongsul í upp til 4 ár.

§ 261. Tann, sum tekur frælsið frá øðrum, verður revsaður við sekt ella fongsli í upp til 4 ár.

Stk. 2. Verður frælsistøka gjørd fyri vinning, varir hon leingi, ella snýr hon seg um, at onkur av órøttum verður hildin í varðhaldi sum sálarsjúkur ella menningartarnaður ella verður førður í fremmanda hertænastu, fangilsu ella annan bundinskap í fremmandum landi, er revsingin fongsul í upp til 12 ár.

Stk. 3. Tann, sum av grovum ósketni fremur frælsistøku, soleiðis sum hon er lýst í stk. 2, verður revsaður við sekt ella fongsli í upp til 6 mánaðir.

§ 262. (Strikað)

§ 262 a. Fyri menniskjahandil verður tann revsaður við fongsli í upp til 10 ár, sum útvegar, flytur, yvirførir, hýsir ella síðan tekur ímóti einum persóni, har uppi er ella hevur verið

- 1) ólógligur tvingsil sambært § 260,
- 2) frælsistøka sambært § 261
- 3) hóttan sambært § 266
- 4) ólógligur háttur at skapa, styrkja ella gera sær dælt av misfatan ella
- 5) onnur óhøvilig framferð við tí í hyggju at misnýta viðkomandi til prostitútion, pornografiskar myndir ella filmar, pornografiska framførslu, tvingsilsarbeiði, trælalag ella trælalagslíknandi

umstøður, revsiverdar gerðir ella lívgagnstøku.

Stk. 2. Á sama hátt verður tann revsaður, sum við tí í hyggju at misnýta viðkomandi til prostitútion, pornografiskar myndir ella filmar, pornografiska framførslu, tvingsilsarbeiði, trælalag ella trælalagslíknandi umstøður, revsiverdar gerðir ella lívgagnstøku

- 1) útvegar, flytir, yvirførir, hýsir ella síðan tekur ímóti einum persóni undir 18 ár ella
- 2) letur pening ella annan fyrimum fyri at fáa misnýtslusamtykki frá tí, sum hevur myndugleika yvir tí órættaða, eins væl og tann, sum tekur við peninginum ella fyrimuminum.

7. Kapittul 27 verður orðaður soleiðis:

“Kapittul 27 Ónáðir og ærumeiðing

§ 263. Við sekt ella fongsli í upp til 6 mánaðir verður tann revsaður, sum av órøttum

- 1) letur upp ella fjalir annars bræv, telegramm ella onnur afturlatin boð ella rit, ella sum ger seg kunnigan við innihaldið,
- 2) skaffar sær atgongd til annars goymslu,
- 3) við tóli loyniliga avlurtar ella tekur upp útsagnir, sum verða sagdar í einrúmi, telefon ella í øðrum samrøðum millum onnur ella í samráðingum á afturlatnum fundi, sum viðkomandi ikki sjálvur luttekur á, ella sum hann av órøttum hevur skaffað sær atgongd til.

Stk. 2. Við sekt ella fongsli í upp til 1 ár og 6 mánaðir verður tann revsaður, sum av órøttum skaffar sær atgongd til annars upplýsingar ella forrit, sum eru ætlað til nýtslu í kunningarskipan.

Stk. 3. Verður áseting í stk. 1 ella 2 brotin tilætlað fyri at skaffa sær atgongd til ella fyri at gera seg kunnigan við upplýsingar um vinnulig loyndarmál hjá fyrirøku ella undir øðrum serliga skerpanði umstøðum, kann revsingin vaksa til fongsul upp í 6 ár. Á sama hátt verða revsað reglulig ella skipað brot á stk. 2.

§ 263 a. Við sekt ella fongsli í upp til 1 ár og 6 mánaðir verður tann revsaður, sum av órøttum og við vinnuligum endamáli selur ella í størri mát breiðir út kodu ella tilíkt, sum kann nýtast til at sleppa inn í kunningar skipan, ið er vard fyri almennari atgongd við kodu ella aðrari serligari atgongdaravmarking.

Stk. 2. Á sama hátt verður tann revsaður, sum av órøttum víðarigevur størri mongd av kodum ella tilíkum sambært stk. 1.

Stk. 3. Á sama hátt verður tann revsaður, sum av órøttum skaffar sær atgongd til ella víðarigevur kodu ella tilíkt sambært stk. 1 til

- 1) eina samfelagsliga týðningarmikla kunningar skipan, samanber við § 193, ella til
- 2) eina kunningar skipan, sum viðger viðkvæmar upplýsingar sambært § 2, nr. 9, í løgtingslóg um viðgerð av persónsupplýsingum um persónlig viðurskifti hjá fleiri persónum.

Stk. 4. Hendir víðarigeving sambært stk. 1-3 undir serliga skerpanði umstøðum, er revsingin fongsul í upp til 6 ár. Sum serliga skerpanði umstøður eru serstakliga at rokna slíkar, har víðarigevingin er serliga umfatandi ella hevur við sær serligan vanda fyri munandi skaða.

§ 264. Við sekt ella fongsli í upp til 6 mánaðir verður tann revsaður, sum av órøttum

- 1) skaffar sær atgongd til fremmandahús ella annað stað, har ikki er frítt at koma,
- 2) ikki fer av fremmandagrund, tá ið hann verður biðin um tað.

Stk. 2. Verður ásetingin í stk. 1, nr. 1, brotin tilætlað fyri at skaffa sær atgongd til ella fyri at gera seg kunnigan við upplýsingar um vinnuloynidómar hjá virki, ella eru umstøðurnar aðramáta serliga skerpanði, kann revsingin vaksa til fongsul upp í 6 ár. Sum serliga skerpanði umstøður eru serstakliga at rokna slíkar, har brotið elvir øðrum munandi skaða ella hevur við sær serligan vanda fyri tí.

§ 264 a. Tann, sum av órøttum avmyndar persónar, sum eru á einum staði, har ikki er frítt at koma, verður revsaður við sekt ella fongsli í upp til 6 mánaðir. Sama við honum, sum við kikara ella øðrum tóli av órøttum eygleiðir slíkar persónar.

§ 264 b. (Strikað)

§ 264 c. Revsingarnar sambært §§ 263, 264 og 264 a galda eisini fyri tann, sum uttan at hava viðvirka til gerðina skaffar sær atgongd til ella av órøttum nýtir upplýsingar, sum fingnar eru til vegar við teimum.

§ 264 d. Við sekt ella fongsli í upp til 6 mánaðir verður tann revsaður, sum av órøttum víðarigevur boð ella myndir, ið viðvíkja persónligum viðurskiftum hjá øðrum persóni ella aðramáta vísa hann í umstøðum, sum skilliga kunnu krevjast ikki at koma fyri almenningin. Ásetingin er eisini galdandi fyri boð ella myndir, ið viðvíkja deyðum persóni.

§ 265. (Strikað)

§ 266. Tann, sum hóttir onkran við at fremja revsiverda gerð, og

hóttanarmátin er egnaður til at kunna skapa stóran ótta fyri lívi, heilsu ella vælferð hjá tí hótta ella øðrum, verður revsaður við sekt ella fongsli í upp til 2 ár.

§ 266 a. Við sekt ella fongsli í upp til 1 ár verður tann revsaður, sum, uttan at treytirnar fyri at revsa eftir §§ 136 ella 266 eru til staðar, alment setir fram útsøgn, ið miðar eftir at birta upp undir herverk ella valdsgerð.

§ 266 b. Tann, sum alment ella við størri útbreiðslu í hyggju setir fram útsøgn ella boðskap, ið hóttir, spottar ella eyðmýkir persónsbólk orsakað av rasu, húðarliti, trúgv, kynsligari sannføring ella tjóðskaparligum ella mentanarligum uppruna, verður revsaður við sekt ella fongsli í upp til 2 ár.

Stk. 2. Tá ið revsingin verður ásett, skal tað roknast sum serliga skerpanði umstøður, um brotið er merkt av propagandavirksemi.

§ 266 c. Tann, sum eftir at avgerð er fallin í einum málið, aftur setir fram tær ógildaðu skuldsetingarnar ímóti sama persóni so ofta, at tað endar sum forfylging, og tá upplýsingarnar verða mettir at kunna skaða almenna umdømið hjá persóninum, verður revsaður við sekt ella fongsli í upp til 4 mánaðir.

§ 267. Tann, sum ærumeiðir annan við vanærandi orðum ella gerðum ella setir fram ella breiðir út skuldseting um viðurskifti, sum verða mett egna at kunna skaða almenna umdømið hjá tí ærumeidda, verður revsaður við sekt ella fongsli í upp til 4 mánaðir.

§ 267 a. (Strikað)

§ 268. Tann, sum setir fram ella breiðir út skuldseting ímóti betri vitan, ella sum ikki hevur rímliga orsök til at

halda skuldsetingina vera sanna, verður revsaður fyri útspilling og revsingin í § 267 kann tá vaksa til fongsul í upp til 2 ár.

§ 269. Skuldseting er óreviverd, um tað verður prógvað, at hon er sonn, ella tá ið tann, sum í góðari trúgv setir hana fram, hevur havt skyldu til at úttala seg ella av røttum hevur vart eyðsýnd almenn áhugamál ella egnan ella annans tørv.

Stk. 2. Revsing kann detta burtur, um umstøðurnar góvu orsök til at halda, at skuldsetingin var sonn.

§ 270. Tann, sum setir fram skuldseting á óhøviliga vanærandi hátt, kann revsast eftir § 267, sjálvt um sannleikaprógv verður ført. Sama er galdandi, um gerningsmaðurin ikki hevur havt rímliga orsök til at seta fram skemdarorðini.

Stk. 2. Um tann ærumeiddi einans krevur revsing eftir hesi grein, verður prógv um sannleikan í skuldsetingini ikki ført, um ikki almenn atlit á avgerandi hátt tala fyri hesum.

§ 271. Tað verður ikki loyvt at føra fram prógv um sannleikan í revsiverdari gerð, um tann, sum verður skuldsettur, við endaligum dómi í ríkinum ella í útlondum er fríkendur.

Stk. 2. Sannleikaprógv fyri eina longu dømda revsiverda gerð, sleppur einum ikki undan revsing, tá ið tann ærumeiddi í mun til innihaldið í gerðini, tíðspunktið, tá ið hon varð framd, og umstøðurnar annars hevði rímligan rætt til at krevja, at málið ikki verður framafturtikið.

§ 272. Revsing eftir § 267 kann detta burtur, um tann órættaði hevur elvt til gerðina við óhøviligum atburði, ella um hann hevur hevnt seg inn á ærumeiðaran.

§ 273. Er ærumeiðandi skuldseting ógrundað, skal tað viðmerkjast í dómsniðurstøðuni, um tann ærumeiddi setur fram málskrav um tað.

Stk. 2. Tann, sum verður dømdur fyri ærumeiðing, kann eftir málskravi frá tí ærumeidda, verða álagdur at gjalda honum ta upphædd, sum rætturin áleggur. Upphæddin er til útreiðslurnar fyri at kunngerá dómsniðurstøðu og møguliga eisini dómsgrundgevingar í einum ella fleiri almennum miðlum. Soleiðis skal vera, sjálvst um talan bert er um ógildingardóm eftir stk. 1.

§ 274. Tann, sum setir fram ella breiðir út ærumeiðandi útsøgn um deyðan persón, kann verða revsaður við sekt. Er talan um útspilling, kann hann verða revsaður við fongslí í upp til 4 mánaðir.

Stk. 2. Ærumeiðandi útsøgn, sum verður sett fram ímóti deyðum persóni 20 ár eftir deyða hansara, kann bert verða lógsøkt, um treytirnar í § 268 eru loknar.

§ 275. Brotsverk í hesum kapitli verða lógsøkt við privatari átalum, tó ikki brotsverkini, sum nevnd eru í §§ 266, 266 a og 266 b.

Stk. 2. Brot á §§ 263-264 d kunnu verða lógsøkt við almennari ákæru, um tann órættaði biður um tað. Sama er galdandi, um tann, sum virkar ella tað tíðspunktið, ið talan er um, virkaði í almennari tænaðu ella vinnu, verður skuldsettur fyri eina ferð, sum kann ella kundi havt við sær, at viðkomandi misti starvið ella vinnu sína. Sama er eisini galdandi, tá ið skuldsetingin er navnleys, ella tá ið navnið er skeivt ella uppáfundið.

§ 275 a. (Strikað)”

8. Kapittul 28 verður orðaður soleiðis:

**”Kapittul 28
Fíggjarbrotsverk**

§ 276. Fyri stuldur verður tann revsaður, sum uttan handhavarans samtykki tekur fremmandan flytbaran lut fyri at skaffa sær ella øðrum vinning av órøttum. Sum flytbaran lutur er eisini at rokna ein orkumongd, sum er framleidd, goymd ella nýtt til at skapa ljós, hita, kraft ella rørslu ella nýtt til annað fíggjarligt endamál.

§ 276 a. Fyri innbrotsstuldur verður tann revsaður sum av órøttum skaffar sær atgongd til fremmandahús og uttan eigarans samtykki tekur fremmandan flytbaran lut og tilognar sær hann fyri at skaffa sær ella øðrum vinning av órøttum.

§ 277. Fyri finningsbrot verður tann revsaður, sum fyri egnan ella annars vinning av órøttum tilognar sær ein fremmandan flytbaran lut, sum eingin hevur í varðveitslu, ella sum orsakað av eigarans gloymsku ella á annan tílíkan tilvildarlígan hátt er komið gerningsmanninum í hendi.

§ 278. Fyri fíggjarundandrætt verður tann revsaður, sum fyri egnan ella annars vinning av órøttum

- 1) tilognar sær fremmandan flytbaran lut, sum er í hansara varðveitslu, uttan at tilburðurin er fevndur av § 277,
- 2) noktar fyri at hava móttikið peningalán ella annað lán til ognar ella fyri at hava móttikið veiting, sum rindast skal fyri,
- 3) av órøttum nýtir pening, sum honum er latin upp í hendur, hóast hann ikki var pliktaður til at halda peningin sundurskildan frá egnari ogn.

Stk. 2. Ásetingin í stk. 1, nr. 1, fevnir ikki um ræði á keyptum luti, sum seljarin hevur treytað sær ognarrætt yvir, inntil keypsprísurin er goldin.

§ 279. Fyri fíggjarsvik verður tann revsaður, sum fyri egnan ella annans vinning av órøttum ólógliga skapar, styrkir ella ger sær dælt av annans misfatan og soleiðis fær hann til at gera ella til lata vera við at gera okkurt, ið elvir honum ella øðrum, sum gerðin ella undanlátið verður avgerandi fyri, ein fíggjarmiss.

§ 279 a. Fyri dátusvik verður tann revsaður, sum fyri egnan ella annans vinning av órøttum ólógliga broytir, leggur afturat ella strikar upplýsingar ella forrit til elektroniska dátuviðgerð ella aðramáta ólógliga roynir at ávirka úrslit av slíkari dátuviðgerð.

§ 280. Fyri heimildarsvik verður tann revsaður, um ikki tilburðurin kemur undir §§ 276-279 a, sum fyri egnan ella annans vinning av órøttum elvir øðrum fíggjarmiss

- 1) við at misnýta sær givna atgongd til at handla við rættarvirknaði fyri annan,
- 2) við í fíggjarviðurskiftum, sum tað áliggur honum at røkja fyri annan, handlar ímóti tørvinum hjá hesum.

§ 281. Fyri avnoyðslu verður tann revsaður, um ikki tilburðurin kemur undir § 288,

- 1) sum fyri egnan ella annans vinning av órøttum hóttir onkran við harðskapi, munandi skaða á góðs ella frælsistøku, við ósannari skuldseting um revsiverd ella ærumeiðandi viðurskifti ella við at avdúka viðurskifti, ið hoyra privatlívinum til
- 2) sum hóttir við at melda ella avdúka revsiverd viðurskifti ella við at bera fram sanna ærumeiðandi skuldseting fyri á tann hátt at skaffa sær sjálvum ella øðrum vinning av órøttum, um avnoyðslan ikki kann metast at hava hóskaði samband við tann tilburð, sum er atvold til hana.

§ 282. Fyri okur verður tann revsaður, sum ger sær dælt av annans munandi fíggjarligu ella persónligu trupulleikum, manglandi innliti, gáloysni ella bundinskapi fyri á tann hátt í eini avtalu at fáa ella treyta sær veiting, sum er kostnaðarleys ella í stórum ósamsvari við mótveitingina..

§ 283. Fyri skuldarasvik verður tann revsaður, sum fyri egnan ella annans vinning av órøttum

- 1) avhendir, pantsetir ella á annan hátt ræður yvir egið góðs, har til triðipartur tó hevur rættindi, sum ikki eru sambærilig við gerðina,
- 2) eftir at búgv hansara er tikið til trotabúsviðgerð, ella eftir at tingingar um neyðskuldarsemju uttan fyri húsagang eru byrjaðar, fremur gerðir, sum skulu forða fyri, at krøv og ognir í búnum koma kravánum ella onkrum einstøkum av kravánum til góðar,
- 3) við falslæti, burturbeining, rættargerð upp á kvamsvís, munandi gávum, ovnytslu, sølu fyri undirprís, gjalding ella veðseting av ógjaldkomnum skuldbókingum ella á annan tilíkan hátt forðar fyri, at krøv og ognir hansara koma kravánum ella onkrum einstøkum av kravánum til góðar.

Stk. 2. Eru gerðir, sum nevndar í stk. 1, nr. 3, framdar fyri at geva kravánara framíhjárætt, verður hesin bert revsaður, um hann, tá tað var skilligt, at húsagangurin ella gjaldssteðgur hjá skuldarinum vóru fyri durum, fekk skuldaran til at geva sær framíhjárættin.

§ 284. (Strikað)

§ 285. Brotsverk nevnd í §§ 276, 276 a og 278-283 verða revsað við fongslu í upp til 1 ár og 6 mánaðir. Fyri teir í § 283, stk. 2 nevndu tilburðir, kann revsingin fyri bæði skuldaran og fyri

kraváranan, sum fekk framhjárætt, minkað til sekt.

Stk. 2. Finningsbrot verður revsað við sekt ella við fongsli í upp til 1 ár og 6 mánaðir.

§ 286. Revsingin fyri brotsverk sambært §§ 276, 276 a, 281 og 282 kann vaksa til fongsul í upp til 6 ár, um talan er um serliga grov brot, serstakliga orsakað av

úttinningarháttinum, um fleiri eru saman um tey, um vápn ella onnur vandamikil amboð ella evni eru uppi, um tey eru partur av skipaðum innbrotum, um talan er um nógv brot, um stolnu lutirnir hava eitt munandi virði, ella orsakað av umstøðunum kring lutirnar, tá ið teir vórðu stolnir.

Stk. 2. Revsingin fyri brotsverk sambært §§ 278-280 og 283 kann vaksa til fongsul í upp til 8 ár, um talan er um serliga grov brot, serstakliga orsakað av úttinningarháttinum, ella tí at fleiri eru saman um tey, ella tí at uppnáddi ella tilætlaði vinningurin er stórur, ella um talan er um nógv brot.

§ 287. Eru nøkur brotsverk sambært §§ 276-283 minni revsiverdug orsakað av umstøðunum kring brotið, tí at stolnu lutirnir ella fíggarligi missurin hava lítið upp á seg ella av øðrum orsökum er revsingin sekt. Eru umstøðurnar aðramáta linnandi, kann revsingin detta burtur.

Stk. 2. Brotsroynd, sum er fevnd av stk. 1, er revsiverd.

§ 288. Fyri rán verður tann revsaður við fongsli í upp til 6 ár, sum fyri egnan ella annans vinning av órøttum við harðskapi ella við hóttan um beinanvegin at nýta harðskap

- 1) tekur ella tvingar fremmandan flytbaran lut frá nøkrum,
- 2) flytur stolnan lut á trygt stað ella
- 3) tvingar onkran til at gera ella til at lata vera við at gera okkurt, sum

elvir til fíggarmiss hjá tí álopna ella øðrum, sum tann álopni handlar fyri

Stk. 2. Revsingin kann vaksa til fongsul í upp til 10 ár, um talan er um serliga grovt rán, serstakliga um tað er av serliga vandamiklum slag, vegna úttinningarháttin, vavið av uppnádda ella tilætlaða vinninginum, um talan er um at taka seg inn í privatheim at ræna, ella um talan er um nógv brot.

§ 289. Við fongsli í upp til 8 ár verður tann revsaður, sum fyri egnan ella annans vinning av órøttum ger seg sekan í serliga grovum broti á skattalóggávu, tolllóggávu, avgjaldslóggávu ella stuðulslóggávu ella á § 289 a.

Stk. 2. Ásetingin í stk. 1 er bert galdandi, um lóggávan, sum nevnd er í stk. 1, vísir til hesa áseting.

Stk. 3. Tá ið eykasekt sambært § 50, stk. 2, verður áløgd fyri brot á stk. 1, skal dentur leggjast á, um brotið er fram á serliga grovan hátt, um fleiri eru saman um tað, ella um talan er um nógv brot.

§ 289 a. Við sekt ella fongsli í upp til 1 ár og 6 mánaðir verður tann revsaður, sum til nýtslu at taka avgerð um at rinda ella afturrinda toll ella avgjöld, útgjald ella afturgjald av viðbótum ella stuðli frá donskum ella føroyskum myndugleikum ella frá ES-stovnum ella aðrir samveldis stovnar gevur ósannar ella villleiðandi upplýsingar ella tigur við upplýsingum, heruppi í ikki heldur upplýsingarskyldu, sum er týðandi fyri avgerðina í málinum, fyri tilætlað at sleppa sær sjálvum ella øðrum undan at gjalda ella fyri tilætlað at skaffa sær sjálvum ella øðrum eitt útgjald av órøttum.

Stk. 2. Á sama hátt verður tann revsaður, sum av órøttum ger sær dælt av lógliga uppnáddum fyrimuni viðvíkjandi gjöldum sambært stk. 1 og

tann, sum av órøttum nýtir útgjöld sambært stk. 1 til onnur endamál enn tey, sum tey av fyrstantíð vórðu játtað til. Hetta er tó ikki galdandi fyri veitingar, sum verða játtaðar til privata nýtslu.

Stk. 3. Ásetingarnar í stk. 1 og 2 galda bert, um onnur lóggáva ikki inniheldur samsvarandi ásetingar.

Stk. 4. Er talan um serliga grovt brot á stk. 1 ella 2, verður revsað eftir § 289.

§ 290. Fyri fæloynd verður tann revsaður við sekt ella fongsli í upp til 1 ár og 6 mánaðir, sum av órøttum tekur ímóti ella skaffar sær ella øðrum lut í vinningi, sum er fingið til vegar við revsiverdum lógarbroti. Á sama hátt verður tann revsaður, sum eftirsíðan av órøttum við at goyma, varðveita, flyta, hjálpa av avhenda ella á annan tilíkan hátt er við til at tryggja einum øðrum vinning av revsiverdum lógarbroti.

Stk. 2. Revsingin kann vaksa til fongsul í upp til 6 ár, um talan er um serliga grova fæloynd, serstakliga um hon er av vinnuligum ella professionellum slagið ella orsakað av uppnáddað ella tilætlaða vinninginum, ella tá eitt størri tal av brotsverkum eru framd.

Stk. 3. Revsing eftir hesi áseting kann ikki gevast tí, sum tekur ímóti vinningi frá familju ella samlivara til vanligt uppihald, ella tí, sum tekur ímóti vinningi sum vanligt gjald fyri vanligar brúksvørur, brúkslutir ella tænastr.

§ 291. Tann, sum oyðileggur, skaðar ella beinir burtur lutir, sum annar eigur, verður revsaður við sekt ella fongsli í upp til 1 ár og 6 mánaðir.

Stk. 2. Verður umfatandi herverk framt, ella herverk av meira regluligum ella skipaðum slagi, ella um gerningsmaðurin áður er dømdur eftir hesi grein ella eftir § 180, § 181, § 183, stk. 1 og 2, § 184, stk. 1, § 193 ella § 194, kann revsingin vaksa til fongsul upp í 6 ár.

Stk. 3. Verður brot á stk. 2 gjørt av grovum ósketni, er revsingin sekt ella fongsul í upp til 6 mánaðir.

Stk. 4. Tá ið revsing verður ásett fyri brot á stk. 1 ella 2, skal tað roknast sum skerpanði umstøður, at tilburðurin er framdur ímeðan ella í beinleiðis framhaldi av, at tað í økinum verða gjørdar grovar ónáðir á almennum staði.

§ 292. Tann, sum oyðileggur, skaðar ella beinir burtur ognar ognir fyri at forða fyri, at tær koma kravánarum ella onkrum einstøkum av kravánarunum til góðar, verður revsaður við sekt ella fongsli í upp til 1 ár.

§ 293. Tann, sum av órøttum nýtir lut, sum ein annar eigur, verður revsaður við sekt ella fongsli í upp til 1 ár, um ikki tilburðurin er fevndur av § 293 a. Undir skerpanði umstøðum, serstakliga tá ið luturin ikki verður settur aftur eftir nýtslu, kann revsingin vaksa til fongsul upp í 2 ár.

Stk. 2. Tann, sum av órøttum forðar einum øðrum í heilt ella lutvíst at ráða yvir luti, verður revsaður við sekt ella fongsli í upp til 1 ár. Revsingin kann vaksa til fongsul upp í 2 ár, um talan er um regluligt ella skipað brot, ella um tað í aðramáta er talan um serliga skerpanði umstøður.

§ 293 a. Fyri brúksstuldur av motorakfari verður tann revsaður við sekt ella fongsli í upp til 1 ár og 6 mánaðir, sum av órøttum nýtir motorakfar, sum ein annar eigur. Undir serliga skerpanði umstøðum, herímillum serliga í endurtakandi førum, kann revsingin vaksa til fongsul upp í 4 ár.

§ 294. Tann, sum ólógliga fremur sjálvtekt, verður revsaður við sekt.

§ 295. Tann, sum ímóti privatum ella almennum rætti setir upp byrging ella

fastan útbúnað í fesk vatni ella á landleið, verður revsaður við sekt ella fongsli í upp til 3 mánaðir

§ 296. Við sekt ella fongsli í upp til 1 ár og 6 mánaðir verður tann revsaður, sum

- 1) breiðir út skeivar ella villleiðandi upplýsingar, sum kunnu ávirka prísin á virðisbrøvum ella tílkum ognum munandi,
- 2) gevur skeivar ella villleiðandi upplýsingar um viðurskifti hjá lögfrøðiligum persóni
 - a) í almennum fráboðanum um fíggjarlig viðurskifti,
 - b) í lógarásettum roknskapi,
 - c) í frágreiðing, roknskapi ella vátan til aðalfund ella tílkan myndugleika ella til leiðsluna hjá tí lögfrøðiliga persóninum,
 - d) í fráboðan til skrásetingarmyndugleika ella
 - e) í útboðstílfari, sum viðvíkir stovnan ella kapitaløking hjá lögfrøðiliga persóninum viðvíkjandi sølu av partabrøvum ella útgávu ella sølu av umbýtiligum lánsbrøvum,
- 3) grovliga brýtur lóg, sum er galdandi fyri tann lögfrøðiliga persónin viðvíkjandi
 - a) kapitaltilføring ella
 - b) nýtslu av peningi hjá tí lögfrøðiliga persóninum,
- 4) grovliga letur vera við at lúka lógarkrøv, sum eru galdandi fyri tann lögfrøðiliga persónin viðvíkjandi
 - a) gerðabókarfórslu
 - b) fórslu av skráum og upplýsingarskyldum viðvíkjandi ognarlutum ella
 - c) atgerðarskyldum viðvíkjandi staðfestum kapitalmissi.

Stk. 2. Undir serliga skerpani umstøðum kann revsingin fyri brot á stk. 1, nr. 1, vaksa til fongsul í upp til 6 ár. Sum serliga skerpani umstøður eru

serstakliga at rokna tilburðir, har fleiri eru saman um brotsverkið, har uppnáddi ella tilætlaði vinningurin er stórur, ella tá eitt størri tal av brotsverkum eru framd.

Stk. 3. Verður ein gerð ella eitt undanlát, sum er nevnt í stk. 1, framd av grovum ósketni, er revsingin sekt ella undir serliga skerpani umstøðum fongsul í upp til 4 mánaðir.

§ 297. Við sekt ella fongsli í upp til 1 ár og 6 mánaðir verður tann revsaður, sum breiðir út skeivar ella villleiðandi upplýsingar, sum kunnu ávirka prísin á vøru, fastogn ella øðrum tílkum ognum munandi.

Stk. 2. Verður ein gerð, sum nevnd í stk. 1 gjørd av grovum ósketni, er revsingin sekt ella undir serliga skerpani umstøðum fongsul í upp til 4 mánaðir.

§ 298. Við sekt ella fongsli í upp til 6 mánaðir verður tann revsaður, sum, uttan at treytirnar fyri at brúka § 279 eru til staðar,

- 1) við falslæti um gjaldsevni skaffar sær ella øðrum lán ella kreditt við fíggjarligum missi sum úrsliti,
- 2) við at brúka burtur av forútgoldnum viðurgjaldi harvið ikki megnar at lata mótveitingina,
- 3) fer av staði uttan at gjalda fyri innivist, matarátt, flutning ella aðra veiting, sum tað skilliga skuldi gjaldast fyri, áðrenn farið varð av staðnum,
- 4) uttan at rinda ásett gjald tilsníkir sær atgongd til framfórslu, framsýning ella fund, ella til flutning við almennum flutningsfari ella til at nýta annan alment atkomiligan útbúnað.

§ 299. Við sekt ella fongsli í upp til 1 ár og 6 mánaðir verður tann revsaður, sum, uttan at treytirnar fyri at brúka § 280 eru til staðar, í fíggjarviðurskifti, sum tað áliggur honum at røkja fyri

annan, skúgvar skyldur sínar til viks og harvið elvir hinum munandi fíggjarmiss, sum ikki verður endurgoldið, áðrenn dómur fellur á fyrsta rættarstigi.

Stk. 2. Við sekt ella fongsli í upp til 4 ár verður tann revsaður, ið sum annars fíggjarrøkil ímóti skyldum sínum tekur ímóti, krevur ella letur lova sær gávu ella annan fyrimun til sín sjálvs ella annan, eins væl og tann, sum bjóðar, veitir ella lovar slíka gávu ella fyrimun.

§ 299 a. Við fongsli í upp til 6 ár verður tann revsaður, sum undir serliga skerpanði umstøðum brýtur § 19 í løgtingslóg um marknaðarføring. Sum serliga skerpanði umstøður eru serstakliga at rokna tilburðir, har gerðin hevur elvt til munandi skaða ella hevur skapt sannlíkan vanda fyri tí.

§ 299 b. Við fongsli í upp til 6 ár verður tann revsaður, sum fyri egnan ella annars vinning av órøttum, ella sum aðramáta undir serliga skerpanði umstøðum ger seg sekan í

- 1) broti á upphavsrettin av serliga grovum slagi, sambært § 74, stk. 2, í løgtingslóg um upphavsrett, ella ólógligum innflutningi av serliga grovum slagi, sambært § 76, stk. 2, í løgtingslóg um upphavsrett,
- 2) broti á vørumerkjarættin av serliga grovum slagi, sambært § 42, stk. 2, í Varemærkeloven, sum sett í gildi fyri Føroyar við kongligari fyriskipan,
- 3) designinintrivi av serliga grovum slagi, sambært § 36, stk. 2, í Designloven, sum sett í gildi fyri Føroyar við kongligari fyriskipan,
- 4) patentinintrivi av serliga grovum slagi, sambært § 57, stk. 2, í Patentloven, sum sett í gildi fyri Føroyar við kongligari fyriskipan, ella
- 5) brúksmodellinintrivi av serliga grovum slagi, sambært § 54, stk. 2,

í Lov om brugsmoedeller, sum sett í gildi fyri Føroyar við kongligari fyriskipan.

§ 299 c. Við fongsli í upp til 6 ár verður tann revsaður, sum undir serliga skerpanði umstøðum ger kartellavtalu sambært § ????, í løgtingslóg um kapping. Sum serliga skerpanði umstøður eru serstakliga at rokna slíkar, har brotið hevur verið umfatandi ella verður mettt at kunna hava havt stóran skaða við sær.

§ 299 d. Við fongsli í upp til 6 ár verður tann revsaður, sum undir serliga skerpanði umstøðum ger seg sekan í broti á § 35, stk. 1, ella § 39, stk. 1, í Værdipapirhandelsloven, sum sett í gildi fyri Føroyar við kongligari fyriskipan, Sum serliga skerpanði umstøður eru av øllum at rokna slíkar, har fleiri eru saman um brotið, har uppnáddi ella tilætlaði vinningurin er stórur, ella har talan er um fleiri brot.

§ 300. Við sekt ella fongsli í upp til 1 ár verður tann revsaður

- 1) sum, tá ið hann sær ella átti at sæð, at hann ikki megnar at lúka krøv hjá kravánum sínum, ger fíggjarstøðu sína munandi verri við at stovna nýggja skuld ella rindar ella veitir trygd fyri munandi gjaldkomnum skuldbókingum,
- 2) sum elvir kravánum sínum munandi tap við oyðslutari lívsførslu, við spæli, við vágiligum virksemlu, sum ikki stendur mót við ognina, við sera órøkjaligum handilsskapi ella við aðrari gáloysnari framferð,
- 3) ið, sum skuldari ella álitisfólk gevur skeivar upplýsingar ella ger seg sekan í grovum gáloysni, tá ið hann letur inn neyðugar vátanir til at byrja tingingar um

neyðskuldarsemju uttan fyri húsagang.

§ 300 a. Við sekt ella fongsli í upp til 6 mánaðir verður tann revsaður, sum, uttan at treytirnar fyri at brúka § 279 eru til staðar, tilvitað ella av grovum ósketni á ólógligan hátt elvir, at ein persónur sum er í egnari misfatan, av hesari orsök verður ávirkaður til eina gerð ella eitt undanlát, soleiðis at hesin ella ein annar, sum gerðin ella undanláti verður avgerandi fyri, er fyri munandi fíggjarmissi.

§ 300 b. Við sekt ella fongsli í upp til 6 mánaðir verður tann revsaður, sum, uttan at treytirnar fyri at brúka § 282 eru til staðar, í avtalugerð á ósømiligan hátt ger sær dælt av fíggjarligum trupulleikum hjá mótpartinum ella aðrari undirlutastøðu hjá hesum.

§ 300 c. Við sekt ella fongsli í upp til 6 mánaðir verður tann revsaður, sum avhendir eitt krav, ið stavar frá gerð hjá einum øðrum, sum er av sama slagi sum nevnt í § 282, § 300 a ella § 300 b, ella sum ger tílíkt krav galdandi, um hann, tá ið hann ognaði sær kravið, vísti grovt ósketni við ikki at gáa eftir, hvaðan kravið stavaði. Á sama hátt verður tann revsaður, sum við grovum ósketni aðramáta á ósømiligan hátt ger sær dælt av gerð hjá einum øðrum, sum er av sama slagi sum nevnt í § 282, § 300 a ella § 300 b.

§ 301. Við sekt ella fongsli í upp til 1 ár og 6 mánaðir verður tann revsaður, sum tilvitað og við óheimilaðari nýtslu í hyggju framleiðir, útvegar, hevur í hondum ella víðarigevur

- 1) upplýsingar, ið eyðmerkja ein gjaldsmiðil, sum er tillutaður øðrum ella
- 2) genererað gjaldskortnummur.

Stk. 2. Er talan um størri útbreiðslu í sambandi við víðarigeving o.a. sambært stk. 1 ella undir serliga

skerpandi umstøðum aðramáta, er revsingin fongsul í upp til 6 ár.

Stk. 3. Ásetingin í stk. 1 er ikki galdandi fyri ektað gjaldskort.

§ 301 a. Við sekt ella fongsli í upp til 1 ár og 6 mánaðir verður tann revsaður, sum av órøttum útvegar ella víðarigevur kodur ella tílíkt, ið kann nýtast til at sleppa inn í kunningarskipan, sum bert er ætlað gjaldandi brúkarum, og sum er vard við kodu ella aðrari serligari atgongdaravmarking.

Stk. 2. Hendir víðarigeving o.a.

sambært stk. 1 undir serliga skerpandi umstøðum, er revsingin fongsul í upp til 6 ár. Sum serliga skerpandi umstøður eru serstakliga at rokna tilburðir, har víðarigeving o.a. hevur vinnuligt endamál, er serliga umfatandi ella verður gjørd undir umstøðum, har stórir vandi er fyri víðfevdari misnýtslu.

§ 302. Við sekt ella fongsli í upp til 1 ár og 6 mánaðir verður tann revsaður, um tilburðurin ikki kemur undir § 296, sum á serliga grovan hátt brýtur lógarkrøv um

- 1) bókhald, herímillum skráseting av keypi og sølu og uppseting av roknskapartilfari,
- 2) goymslu av roknskapartilfari, herímillum frágreiðingar um bókhaldsførslu, og hvussu tilfar verður goymt og heintað, herímillum loyniorð o.a. og krypteringslyklar,
- 3) atgongd hjá almennum myndugleikum til roknskapartilfar sambært serligari lóggávu, sum er galdandi fyri teir,
- 4) framløgu av ársroknskapi ella samsvarandi roknskapi.

Stk. 2. Verður ein gerð ella eitt undanlát sum nevnt í stk. 1 gjørt av grovum ósketni, er revsingin sekt ella fongsul í upp til 4 mánaðir.

§ 303. Tann, sum vísir grovt ósketni við í tingingum at fáa ella á annan líknandi hátt tekur ímóti lutum, sum eru útvegaðir við ríkingarbrotsverki, verður revsaður við sekt ella fongsli í upp til 1 ár.

§ 304. Við sekt ella fongsli í upp til 4 mánaðir verður tann revsaður, sum í tilburðum, har avgerð í einum fíggjarmáli verður tikin við atkvøðugreiðslu, útvegar sær ella øðrum atgongd av órøttum at vera við í hesari ella at lata fleiri atkvøður, enn honum eru tillutaðar, ella á annan hátt elvir, at atkvøðugreiðslan verður skeiklað.

Stk. 2. Á sama hátt verður tann revsaður, sum til atkvøðugreiðslu í sambandi við trotabúgv, skuldarfrágongubúgv ella undir tingingum um neyðskuldarsemju uttan fyri húsagang við falslæti ávirkar atkvøðugreiðsluna ella veitir, lovar ella bjóðar, móttukur krevur ella letur lova sær fíggjarligan fyrimum afturfyri at atkvøða fyri onkrum ávísnum ella lata vera við at atkvøða.

§ 304 a. Tann, sum av órøttum veitir, lovar ella bjóðar gerðarrættardómara í ríkinum ella í útlondum gávu ella annan fyrimum fyri at fáa hann til at gera ella til at lata vera við at gera okkurt í útinningini av starvi sínum sum gerðarrættardómari verður revsaður við sekt ella fongsli í upp til 4 ár.

Stk. 2. Á sama hátt verður tann revsaður, sum í ríkinum ella í útlondum arbeiðir sum gerðarrættardómari, og sum í útinningini av starvi sínum sum gerðarrættardómari av órøttum tekur ímóti, krevur ella letur sær lova gávu ella annan fyrimum.

§ 305. Brotsverk sambært § 291, stk. 1 og 3, § 293, stk. 2, § 298 og § 299 verða bert lógsøkt eftir áheitan frá tí

órættaða, um ikki almenn atlit krevja lógsókn.

Stk. 2. Brotsverk sambært § 294 verða lógsøkt við privatari átalum.”

9. Kapittul 29 verður orðaður soleiðis:

“Kapittul 29

Serligar ásetingar um lögfrøðiligar persónar

§ 306. Feløg og aðrir lögfrøðiligir persónar, koma undir revsiábyrgd eftir reglunum í kapitli 5 fyri brot á hesa lóg.”

§ 2

Henda løgtingslóg kemur í gildi dagin eftir, at hon er kunngjørd.

Kapittul 1. Almennar viðmerkingar

1.1. Orsökir til uppskotið

Á heysti 2015 samtykti Lögtingið at heita á landsstýrið um at dagføra og føroyska revsilógina. Hetta er eitt stórt og rættiliga tíðarkrevjandi arbeiði og ætlanin er tí at at býta dagføringina av revsilógina upp í hóskandi partar. Hetta fer samstundis at gera tað møguligt hjá landsstýrinum og lögtinginum at kunna viðgera dagføringarnar betri og gjøllari, bæði málsliga og innihaldsliga. Byrja var við at dagføra kapittul 24 um kynslig brotsverk og hildið verður tí, at tað er hóskandi at halda áfram við at dagføra og føroyska hinar kapitlarnar í serliga partinum og síðan at fara undir almenna partinum.

Ætlandi skal arbeiði at dagføra og føroyska revsilógina verða liðugt í 2021. Í hesum umfarinum er tað kap. 25: Brotsverk móti lív og likami, kap. 26: Brotsverk ímóti persónliga frælsinum, kap. 27: Ónáðir og ærumeiðing, kap. 28: Fíggjarlig brotsverk og kap. 29: Serligar ásetingar fyri lögfrøðiligar persónar, sum verða dagfórðar og føroyskað.

Arbeiði at føroyska revsilógina verður gjørt í tøttum samstarvið við Málráðnum, sum vegleiðir í málsligum ivamálum og revsirættarlaga ráðið, sum sigur sína hugsan um lögfrøðiliga málið.

1.2. Galdandi lóggáva

Kapittul 25

Í kapittul 25 eru tær týðningarmestu ásetingarnar viðvíkjandi verju av lív og likam at finna.

Tað er í høvuðsheitum tann likamliga støðan, sum verður vard.

Verja eftir kapittul 25 byrjar við føðingina og endar við deyða. Verjan er galdandi, hóast tann dripni manglar førleika at liva til dømis vegna ov tíðliga føðing, sjúku, vanlukku ella elli.

Kapittul 26

Í kapittul 26 eru tær vanligu ásetingarnar viðvíkjandi álop á virkisfrælsi og ferðafrælsi. Afturat hesum eru aðrar ásetingar í revsilógini viðvíkjandi serlig brot á persónliga frælsi, dømi um tílíkt brotsverk er brot á húsfriðin í § 264.

Kapittul 27

Í kapittul 27 eru ymiskar ásetingar um at valda ónáðir og um ærumeiðing. Ásetingarnar um ærumeiðing byggja í stóran mun á eina langa siðvenju. Ásetingarnar um at valda ónáðir eru hinvegin broyttar rættuliga nógv seinnu árinum, millum annað fyri at veita betri vernd móti misbrúk av nýggjum tøkniligum møguleikum og tí at hugburðurin, um hvat verður met sum haldgóð verja innan hetta øki, er broyttur.

Mannarættindini víðkað og koma afturat ásetingarnar í revsilógina viðvíkjandi verju av persónliga frælsi (privatlívets fred). Hinvegin avmarka reglurnar um talu- og skrivifrælsi í mannarættindasáttmálanum eisini í ein ávísan mun møguleikan at áleggja revsing fyri brot sum viðvíkja at valda ónáðir og ærumeiðing.

Kapittul 28

Í kapittul 28 eru ásetingarnar viðvíkjandi fíggjarbrotsverk. Fíggjarbrotsverk kunnu bítast í:

- Ríkingarbrotsverk, sum eru brotsverk har ein fær ógrundaðan vinning beinleiðis gjøgnum ólógliga at geva einum øðrum ein samsvarandi fíggjarmissur.
- Onnur revsiverd fíggjarbrotsverk (formuekrænkelse)

Ríkingarbrotsverk krevja tilætlan um at ríka seg.

Kapittul 29

Í kapittul 29 er ásetingin viðvíkjandi lögfrøðiligum persónum.

1.3. Endamálið við uppskotinum

Ætlanin við hesum uppskotinum er at dagføra og føroyska kapittul 25 – 29 í revsilógini. Hesir kapitlar fevna um hesi brotsverk:

Kapittul 25: Brot móti lív og likam

Kapittul 26: Brot móti persónliga frælsi

Kapittul 27: Ónáðir og ærumeiðing (Freds- og ærekrænkelse)

Kapittul 28: Fíggarbrotsverk

Kapittul 29: Serligar ásetingar viðvíkjandi lögfrøðiligar persónar

Tað eru bert fáar dagføringar í hesar kapitlarnar, og dentur hevur tí verið lagdur á at lýsa málsligar hugsanir og ivamál.

Dagføringina av allari revsilógini fer væntandi at taka umleið 5 ár.

Ætlanin er beinanvegin at halda fram við dagføringina av hinum kapitlunum í serliga partinum, og at enda kapitlarnar í almenna partinum.

Revsilógini skuldi sostatt verið liðugt føroyska og dagførd í 2021.

1.4. Samandráttur av nýskipanini við uppskotinum

Ætlanin við uppskotinum er í fyrstu syftu at føroyska revsilógina. Í sambandi við týðingina hevur verið hugsa um, í størst møguligan mun at gera lógina lesaravinarliga. Hin vegin hevur tað stóran týðning, at ásetingarnar í revsilógina hevur neyðugan neyvleika. Neyðugt hevur tí verið alla tíðina at víga hesi atlit móti hvørjum øðrum. Tyngsta atliti er tó atliti til neyvleika.

Í sambandið við týðingina hevur verið samstarva við Málráðnum um at finna góð føroysk orð fyri hugtøk, vit ikki hava havt føroysk heitið til áður ella heitið sum virka tung og ring at skilja. Dømi um eitt tílíkt hugtak er “fæloynd” sum merkir “hæleri”. Danska orðið “hæle” er komið úr lágtýskum “helen” (nýtýkst “hehlen”), sum merkir “fjala” ella “dylja”. “Hæleri” er júst at krógva burtur vinningur sum er fingið við revsivert brotsverk. Tað hevur eisini verið samskift við Málráðnum um málslig ivamál annars.

Revsirættarligaráðið hevur eisini sagt sína hugsan um uppskotið, og hevur mælt til í størst møguligan mun at leggja tekstin so tætt at danska tekstinum sum gjørligt.

Í sambandið við at at revsilógini verður føroyska, er ætlanin at gera ein nýggjan orðalista við nýggj orð og hugtøk úr lógini.

Umframt at føroyska revsilógina eru eisini uppskot til neyðugar dagføringar av lógini gjørdar.

Kapittul 25

Í §§ 241 og 249 eru ásetingar um revsing fyri tann, sum av ósketni elvir annars deyða ella av ósketni ger munandi skaða á annars likam ella heilsu.

Ásetingarnar vera víðkaðir til eisini at fevna um koyring við tilvitsávirkað evni í blóðinum ella sum orsakað av sjúku, veikleika, overving, ovvekri ella undir árinum av huglættandi ella doyvandi evnum ella av tilfíkum grundum er soleiðis háttáður, at hann ikki er førur fyri at føra akfarið á tryggan hátt .

Við broytingini er ætlanin at vísa á, at koyring við tilvitsávirkað evni í blóðinum ella av líknandi ávum er eins vandamikil fyri ferðslutrygdina, sum spirituskoyring og tí sum meginregla eigur at vera revsa eftir somu reglum.

Í § 252, sum millum annað viðvíkur tann, sum á fyrilitarleysan hátt elvir til vanda fyri, at annar persónur verður smittaður av lívshóttandi og ólekjandi sjúku, verður ásett at landsstýrismaðurin ásetir hvørjar sjúkur talan er um. Áður var tað justitsministerin í samráð við sunnheitsministerin, sum ásetti hvørjar sjúkur talan var um.

Kapittul 26

Í § 262 a sum viðvíkur menniskjahandil veksur revsingin úr fongsul upp í 8 ár til fongsul upp í 10 ár. Samstundis verður ásetingin víðka til eisini at fevna um misnýtsla til revsiverdar gerðir. Hetta kann til dømis vera, at ein persónur verður tvingaður til lummastuldu ella handilsstuldu

Kapittul 27

Í § 263 a, stk. 3 sum viðvíkur ólóglig atgongd til týðningarmiklar kunningarskipanir verður ein tøknilig broyting gjørd, soleiðis at víst verður til rætta ásetingin í Persónsupplýsingarlógin viðvíkjandi viðkvæmar upplýsingar.

Í § 266 b, verður sett eitt nýtt stk. 2, sum ásetir, at tað skal roknast sum serliga skerpanði umstøður um útsagnir, ið hótta, spotta ella eyðmýkja persónsbólk orsakað av rasu, húðarliti, tjóðskapi, uppruna, trúgv ella kynsligari sannføring er merkt av propagandavirksemi.

Í § 275, stk. 2 verður ein tøknilig broyting gjørd. Í sambandi við at nýggj tilhaldslógin var sett í gildið á várið í 2017, vóru ymiskir tillagingar gjørdar í revsilógini. Av misgáum kom tilvísing til § 264 a-d ikki við t.á. Hetta verður nú rætta.

Kapittul 28

Nýggj áseting viðvíkjandi innbrotstuldu verður sett inn í § 276 a.

Í § 286, stk. 1, ið viðvíkur skerpanði umstøður í sambandi við brotsverk fevnd av § 276 (stuldu), § 281 (avnoyðsla) og § 282 (okur), verður “skipa innbrot” lögð afturat sum skerpanði umstøða. Hinar skerpanði umstøðurnar eru: Um brotsverkini eru framd á serliga grovan hátt, um fleiri eru saman um tey, um vápn ella onnur vandamikil amboð ella evni eru uppií, um talan er um nógv brot, um stolnu lutirnir hava eitt munandi virði, ella orsakað av umstøðunum kring lutirnar, t.á ið teir vórðu stolnir.

Í § 288, stk. 2, ið viðvíkur serliga grov rán, verður rán í privat heim tikin við sum skerpanði umstøða.

Í § 289, ið viðvíkur grov brot á skattalóggávu, tolllóggávu, avgjaldslóggávu, stuðulslóggávu ella grov brot í sambandi við stuðul o.a. frá føroyskum og donskum myndugleikum og frá ES stovnum, verður eitt nýtt stk. 3 sett innar ásett verður, at t.á eykasekt verður áløgd, skal dentur leggjast á um brotið er framd á serliga grovan hátt. Eykasekt er eftir verandi lóggáva ásett til eina fasta upphædd óansæð grovleikan av brotinum.

Í § 289 a., stk. 1, ið viðvíkur ósannar ella villeiðandi upplýsingar í samband við rindan ella afturrindan av toll, avgjöld, tilskot ella stuðul frá føroyskum ella donskum myndugleikum. Afturat hesum myndugleikum verða ES stovnar og aðrar samveldis stovnar lögð afturat. Orsøkin til hesa broyting er tann, at føroyingar í dag í størri mun fáa stuðul frá ES stovnar.

Í § 290, stk. 2, ið viðvíkur skerpani umstøður í sambandi við fæloynd verður “fæloynd av professionellum slagi”, løgd afturat sum skerpani umstøða.

Í § 291, ið viðvíkur herverk, verður sett eitt nýtt stk. 4, har ásett verður, at tað skal roknast sum skerpani umstøður, um brotið er framt í samband við grovar almennar ónáðir.

Í § 296, ið viðvíkur villleiðandi upplýsingar í sambandi við fíggarbrotsverk verður sett eitt nýtt stk. 2 inn, har ásett verður at undir serliga skerpani umstøður kann revsingin fyri at breiða út skeivar ella villleiðandi upplýsingar, sum kunnu ávirka prísir á virðisbrøvum ella tilíkkum ognum munandi, vaksa til fongsul í upp til 6 ár. Fongsulsrevsingin er annars fongsul í upp til 1 ár og 6 mánaðir.

§ 299, ið er eitt íkast til ásetingin um heimildarsvik í § 280 verður bytt í tvey stykki, og samstundis verður revsingin í stk. 2, sum viðvíkur brot á skyldur sum annars fíggarøkil, skerpaður til fongsul upp í 4 ár. Fongsulsrevsingin er annars fongsul í upp til 1 ár og 6 mánaðir.

§ 299 b viðvíkur ymisk brot á immateriellum rættindum. Her verða designrættindi og brúksmodellrættindi framyvir fevnd av ásetingini.

Nýggj § 299 c verður sett inn sum viðvíkur ólógligar kartellavtalar. Broytingin hongur saman við ásetingar í kappingarlógini.

Nýggj § 299 d verður sett inn, sum viðvíkur grov brot á virðisbrævahandilslógin.

Revsingin fyri brot á § 303, sum viðvíkur grovt ósketni í samband við fæloynd veksur úr fongsul í upp til 6 mánaðir til fongsul upp í 1 ár.

Revsingin fyri brot á § 304, sum viðvíkur mutur av gerðarrættardómara her á landi ella í útlandum og gerðarrættardómara í tekur móti mutur, veksur úr fongsul í upp til 1 ár og 6 mánaðir til fongsul í upp til 4 ár.

1.5. Ummæli og ummælisskjal

Uppskotið varð sent til ummælis hjá: Føroya Rætti, Føroya Landfúta, Kriminalforsorgini, Mentamálaráðnum, Uttanríkis- og vinnumálaráðnum, Fíggaráráðnum, Almennamálaráðnum, Heilsu- og innlendismálaráðnum, Samferðslumálaráðnum, Dátueftirlitið, Akstovuni, Kommunufelagnum, Føroya Fróðskaparsetrið, Føroya Advokatfelag, Meginfelag teirra ið bera brek í Føroyum, Kappingaráðnum, Føroya Politistafelag, Felagið Peningastovnar, Felagið Føroysk Miðlafólk, Vinnuhúsið, Kvinnuhúsið, Kvinnusamskipanin og Amnesty International,

Lógaruppskotið hevur eisini ligið alment frammi á heimasíðuni hjá Løgmannsskrivstovuni.

Kapittul 2. Avleiðingarnar av uppskotinum

2.1. Fíggjarligar avleiðingarnar fyri land og kommunur

Uppskotið hevur ongar fíggjarligar avleiðingar fyri land og kommunur.

2.2. Umsitingarligar avleiðingar fyri land og kommunur

Uppskotið hevur ongar umsitingarligar avleiðingar fyri land og kommunur.

2.3. Avleiðingar fyri vinnuna

Møguliga positivar, má kannast. Patentrættindi og brúksmynsturrættindi

2.4. Avleiðingar fyri umhvørvið

Uppskotið hevur ongar avleiðingar fyri umhvørvið.

2.5. Avleiðingar fyri serstøk øki í landinum

Uppskotið hevur ongar avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Við tað at revsilógini nú verður á føroyskum verður lættari hjá øllum borgarum at lesa og nema sær kunnleika til revsilógina.

2.7. Millumtjóðasáttmálar á økinum

Eru millumtjóðasáttmálar á skattaøkinum, vinnuøkinum?

2.8. Tvørgangandi millumtjóðasáttmálar

Evropeiski mannarættinda sáttmálin, EMRS

Í sambandi við lógarbrotingina verður revsikarmurinn í summum førum skerpaður. Hetta er galdandi í sambandi við:

- At bjóða mutur til ein persón sum virkar í almenna tænastu ella starv
- Menniskjahandil
- Villeiðandi upplýsingar undir skerpandi umstøðum, sum kunnu ávirka prísina á virðisbrøvum ella tálkum ognum munandi
- At taka í móti mutri sum annars fíggjarrøkil
- At bjóða annars fíggjarrøkil mutur
- At bjóða gerðarrættardómara mutur
- At gerðarrættardómari tekur í móti mutri

Hetta kann hækka revsingina í sambandi við omanfyri nevndu lógarbrot.

Revsirramman fyri at bjóða einum persóni sum virkar í almennari tænastu ella í almennum starvi í Føroyum, Danmark ella uttanlands ella í altjóða tænastu mutur veksur úr 3 ár upp í 6 ár.

Hetta er ein fylgja av tilmæli frá OECD og GRECO(The Group of States against Corruption) um at hækkað revsirramman fyri at koma mutur til lívs og av Europaráðets korrupsionskonvention. Mett verður, at tað hevur týðning at Føroyar fylgir Evropeiskum lóggáva innan hetta øki. **(Hevur Føroyar bundi seg til hesa konventión???)**

Tá revsirramman veksur upp í 6 ár, ger hetta tað samstundis møguligt at gera inntriv í fráboðanarloyndina sambært kap. 70 a. í rættargangslógini.

Inntrivið verður mettt at standa mátt við lógarbrotið.

Í sambandi við menniskjahandil veksur revsiramman úr 8 ár upp í 10 ár. Hækkaða revsiramman skal nýttast í teimum førum, har talan er um serstakliga grovan menniskjahandil. Inntrivið verður tí mettt at standa mát við lógarbrotið.

Í sambandi við villleiðandi upplýsingar, sum kunnu ávirka prísir á virðisbrøvum ella tílkum ognum munandi, kann revsingin undir skerpani umstøðum vaksa til fongsul í upp til 6 ár. Lógarbroting viðvíkur innsider handil og kursmanipulasjón, sum er eitt lógarbrot sum ofta fer fram tvørturum landamørk. Tískil verður mettt neyðugt at føroysk lóggáva fylgir evropeiskari lóggávu á hesum økinum.

Tá revsiramman veksur upp í 6 ár, ger hetta tað samstundis møguligt at gera inntriv í fráboðanarloyndina sambært kap. 70 a. í rættargangslógini.

Inntrivið verður mettt at standa mát við lógarbrotið.

Revsiramman fyri sum annars fíggarøkil at taka í móti mutri ella at bjóða annars fíggarøkil mutur veksur úr 1 ár og 6 mánaðir til 4 ár.

Hetta er ein fylgja av tilmæli frá OECD og GRECO (The Group of States against Corruption) um at hækkað revsiramman fyri at koma mutur til lívs og av Europaráðets korrupsionskonvention. Mettt verður, at tað hevur týðning at Føroyar fylgir Evropeiskum lóggáva innan hetta øki. (Hevur Føroyar bundi seg til hesa konventión???)

Inntrivið verður tí mettt at standa mát við lógarbrotið.

Revsiramman fyri sum gerðarrættardómara at taka í móti mutri ella at bjóða gerðarrættardómari mutur veksur úr 1 ár og 6 mánaðir til 4 ár.

Hetta er ein fylgja av tilmæli frá OECD og GRECO (The Group of States against Corruption) um at hækkað revsiramman fyri at koma mutur til lívs og av Europaráðets korrupsionskonvention. Mettt verður, at tað hevur týðning at Føroyar fylgir Evropeiskum lóggáva innan hetta øki. (Hevur Føroyar bundi seg til hesa konventión???)

Inntrivið verður tí mettt at standa mát við lógarbrotið.

Sáttmáli Sameindu Tjóða um rættindi hjá einstaklingum, ið bera brek

Tað verður ikki mettt at lógaruppskotið hevur hvørki positivar ella negativar avleiðingar fyri rættindi hjá einstaklingum, ið bera brek.

2.9. Marknaforðingar

Uppskotið elvir ikki til marknaforðingar.

2.10. Revsing, útpanting, sektir ella onnur størri inntriv

Sum viðgjørt undir 2.8 *Evropeiski mannarættinda sáttmálin* hevur uppskotið við sær at revsiramman í fleiri førum veksur. Flestu av hesum broytingum hevur sín uppruna í evropeiskar sáttmálar, sum mettt verður hevur týðning at Føroyar fylgja.

Í sambandi við brot á skattalóggávu, tolllóggávu, stuðulslóggávu ella grov brot í sambandi við stuðul o.a. frá føroyskum og donskum myndugleikum og frá ES stovnum verður skotið upp, at heimild verður givin fyri at eykasekt áløgd eftir § 50, stk. 2 fyri brot á lóggávuni, kann hækkað í mun til hvussu grovt brotið er.

Ætlanin er ekki at fongsulsrevsingin skal hvørki skal vaksa ella minka, men ber at grovleikin av brotinum skal speglast í álagda eykasektin.

2.11. Skattir og avgjöld

Eingir ásetingar eru um skattir og avgjöld.

2.12. Gjöld

Eingir ásetingar eru um gjöld.

2.13. Áleggur lógaruppskotið fólki skyldur?

Lógaruppskotið leggur ekki skyldur á fólk.

2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Lógaruppskotið leggur ongar heimildir til aðrar landsstýrismenn ella til kommunur.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ekki almennum myndugleikum atgongd til privata ogn. Okkurt má skrivast um revsirættarlig inntriv.

2.16. Hevur lógaruppskotið aðrar avleiðingar?

2.17. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Nei	Nei	Nei	Nei	Nei
Umsitingarligar avleiðingar	Nei	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Vel Ja ella Nei	Nei	Nei	Vel Ja ella Nei	Nei
Sosialar avleiðingar			Nei	Ja	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1

Ætlanin við hesum lógaruppskotinum er í høvuðsheitum at føroyska revsilógina, umframt at gera onkrar smávegis dagføringar av lógini.

Tað eru tí einans broytingarnar sum vera viðgjørðar, umframt at greitt verður frá í teimum førum har málslig ivamál hava verið.

Í sambandið við at revsilógin verður føroyska, skal tað verða gjørt vart við, at tað ikki er ætlanin at føroyska tekstin innihaldsliga skal víkja frá danska tekstinum, uttan í teimum førum har føroysk viðurskifti hava gjørt, at onkrir ásetingar úr danska tekstinum ikki eru tiknar við. Í hesum førum verður hetta greitt tilskila í serligu viðmerkingarnar.

Til nr. 1

§ 7 viðvíkur gerðir, sum verða framdar uttanlands av einum persóni, sum tá hann verður ákærður, hevur danskan ríkisborgararétt ella er búsettur ella hevur líknandi fast upphald í danska ríkinum. Hesar gerðir hoyra sum meginregla undir danskan revsimyndugleika, um gerðin eisini er revsiverd eftir lóggávan á brotsstaðið. Hetta nevnist dupult revsibæri.

Kravið um dupult revsibæri er tó ikki galdandi, fyri ein persón við áðurnevnda tilknýti til danska ríkið, um talan er um kynslig brotsverk móti børnum ella umskering av gentum ella kvinnum.

Skotið verður upp at menniskjahandil verður tikið uppí hetta undantak frá kravið um dupult revsibæri.

Til nr. 2

Broytingin er ein avleiðing av at § 296 er broytt, soleiðis at eitt nýtt stk. 2 er sett inn og stk. 2 er blivin til stk. 3. Tilskilani í § 93, stk. 2, nr. 1 má tí broytast, sí broyting nr. 8.

Til nr. 3

§ 122 ger tað revsivert at bjóða mutur til persónar sum virka í almennari tænastu ella í almennum starvi í Føroyum, Danmark ella uttanlands ella í altjóða tænastu. Skotið verður upp, at skerpa revsiramman úr 3 ár upp í 6 ár.

Uppskotið byggir uppá tilmæli frá OECD og GRECO (The Group of States against Corruption) um at hækkað revsiramman fyri at koma mutur til lívs. Somuleiðis mælir Europaráðets korrupsionskonvention til hægri revsiramman.

Mett verður, at tað hevur týðning at Føroyar fylgir Evropeiskum lóggáva innan hetta øki. **(Hevur Føroyar bundi seg til hesa konventión???)**

Um revsiramman veksur upp í 6 ár, verður tað samstundis møguligt at gera inntriv í fráboðanarloyndina sambært kap. 70 a. í rættargangslógini.

Til nr. 4

§ 132, stk. 1 viðvíkur tann sum framhaldandi útinnir eitt virksemt, sum rætturin hevur frádømt honum rættin at útinna. Stk. 2 ásetir, at tann sum viðvirkar til, at ein sum er frádømdur rættin at útinna eitt virksemt framhaldandi útinnir hetta, kann revsast við sekt ella fongsul upp í 4 mánaðir.

Skotið verður upp at strika stk. 2

Hetta hefur við sær, at tann sum viðvirkar til brot á stk. 1, ístaðin verður fevndur av vanligu reglunum um viðvirkan í § 23. Samstundis verður revsiramman tann sama sum fyri brot á stk. 1, sum er sekt ella fongsul upp í 6 mánaðir.

Til nr. 5

Til § 238, stk. 2

Orðið “fullført” er umseting av danska orðið “fuldbyrdet”

Til § 240

Orðið “viðvirkar” er umseting av danska orðið “medvirker”.

Orðingin “beinir fyri sær” er umseting av danska orðingin “berøver sig selv livet”.

Til § 241

Orðið “ósketni” er umseting av danska orðið “uagtsomt”.

Ásetingin viðvíkur tá onkur av ósketni elvir annars deyð. Ásetingin fevnir um øll stig av ósketni. Dómsvenja vísir tó, at allarlægstu stigini av ósketni oftast eru órevsiverd.

Hóast ósketni kann vera nokk til at áleggja endurgjaldsskyldu eftir vanligu skyldsregluni, so er hetta ikki neyðturviliga nokk til at ábyrgdast eftir § 241.

Í 2. pkt verður ásett, at rúsdrekkakoyring og serliga fyrilitarleys koyring skal roknast sum serliga skerpanði umstøður.

Skotið verður upp at broyta 2. pkt. soleiðis at tað verður púra greitt, at brot á § 15, stk. 1 og 2 í ferðslulógini eisini skal roknast uppí serliga skerpanði umstøður. Hetta er koyring við evni sum ávirka tilvitið í blóðinum, eisini um hetta er evni sum viðkomandi hefur tikið sambært eini lógligari ávísing, um hetta ikki er gjørt í samsvari við ávísingina. Eisini er hetta koyring, tá man orsaka av sjúku, veikleika, overving, ovvekri ella undir árini av huglættandi ella doyvandi evnum ella tilfikum grundum er soleiðis háttaður, at man ikki er førur fyri at føra akfarið á tryggn hátt.

Til § 247

Orðið “tilætlaðan” er umseting av danska orðið “forsætligt”.

Til § 248

Orðingin “harðskap í slagsmáli” er umseting av danska orðingin “legemsangreb under slagsmål”.

Til § 249

Orðið “ósketni” er umseting av danska orðið “uagtsomt”.

Ásetingin fevnir um øll stig av ósketni. Dómsvenja vísir tó, at allarlægstu stigini av ósketni oftast eru órevsiverd.

Talan skal vera um munandi skaða. Skaðar sum geva varandi mein, eru vanliga munandi skaða. Skallabrot og lærbeinsbrot vilja ofta vera munandi skaða, meðan hetta ikki er galdandi fyri armprot.

Uppihald á sjúkrahús í meira enn eina viku er ofta nokk til at talan er um munandi skaða, meðan uppihald á sjúkrahús í minni enn eina viku krevur meira enn nakrir mánaðir óarbeiðsføri fyri at vera nokk.

Endamálið við 2.pkt var serliga at revsa munandi likamsløstir sum vóru elvdir við koyring uttan fyrilit.

Skotið verður upp at broyta 2. pkt. soleiðis at tað verður púra greitt, at brot á § 15, stk. 1 og 2 í ferðslulógini eisini skal roknast uppí serliga skerpanði umstøður. Hetta er koyring við evni sum ávirka tilvitið í blóðinum, eisini um hetta er evni sum viðkomandi hefur tikið sambært eini

lógligari ávísing, um hetta ikki er gjørt í samsvari við ávísingina. Eisini er hetta koyring, tá man orsaka av sjúku, veikleika, overving, ovvekri ella undir árini av huglættandi ella doyvandi evnum ella tílíkum grundum er soleiðis háttáður, at man ikki er førur fyri at føra akfarið á tryggan hátt.

Til § 252

Orðingin “ grovum ovfarakæti” er umseting av danska orðingin “grov kådhed”

Orðingin “fyrilítarleysan hátt” er umseting av danska orðingin “hensynsløs måde”

Orði “líkamsførleika” er umseting av danska orðið “førlighed”

Stk. 3

Í stk. 2 er ein serlig regla viðvíkjandi tann, sum á fyrilítarleysan hátt elvir til vanda fyri smittu við ein lívshóttandi og ólekjandi sjúku. At sjúkan skal vera lívshóttandi og ólekjandi ber í sær, at sjúkan, hóast vanlig rættstundis læknahjálp, sannlíkt viðførir deyðan fyri persónar, ið vera smittaði við sjúkuni. Æviskeiði hjá meirilutan av teimum smittaðu eigur eisini at stytast munandi.

Tað framgongur av stk. 3, at fyri at revsa fyri brotsverk sambært stk. 2, má ásetast í kunngerð hvørjar sjúkur eru fevndar av stk. 2. Av tí at HIV/Aids ikki longur verður mett at vera ein ólekjandi sjúka, er í lötuni eingin tílík kunngerð.

Í verandi lóggáva er tað justitsministerin, sum í samráð við sunnheitsministerin, sum skal áseta hesar sjúkur. Av tí at revsirættarlíga øki nú er á føroyskum hondum, verður skotið upp, at landstýrismaðurin í lógarmálum verður heimilaður at áseta hesar sjúkur.

Til § 254

Orðið “tíætlað” er umseting av danska orðinum “forsætligt”

Orðið “ósketni” er umseting av danska orðinum “uagtsomt”

Til nr. 6

Til § 260

Orðið “ærumeiðandi” er umseting av danska orðinum “ærerørige”.

Til § 261

Orðingin “grovum ósketni” er umseting av danska orðingin “grov uagtsomhed”.

Til § 262 a

Ásetingin viðvíkur menniskjahandil. Skotið verður upp at revsingin fyri brot á § 262a skal vaksa úr fongsul upp í 8 ár til fongsul upp í 10 ár. Við hendan broyting verður føroysk lóggáva í trá við EU direktivið um fyribygjan av og forðan fyri menniskjahandil og verju av ofrunum fyri hesum. Hetta gevur móguleika at tryggja, at tað við revsingaráseting eisini kann gevast rúm fyri serstakliga grovur menniskjahandil.

Vit vita ikki um menniskjahandil í Føroyum og tað kann tí tykjast óneyðugt at herða revsiramuna. Mett verður tó, at føroysk lóggáva á hesum økinum eigur at vera tann sama sum í restin at Evropa.

Skotið verður eisini upp at víðka allýsingin av menniskjahandil, soleiðis at misnýtsla av revsiverdar gerðir eisini kann revsast sum menniskjahandil, um treytirnar annars í § 262 a eru uppfyltar. Í hesum høpi skal revsiverdar gerðir skiljast sum handilsstuldur, lummastuldur, innbrotsstuldur, narkotikahandil og líknandi gerðir. § 262 a treytar at viðkomandi verður misnýttir til hesar gerðir, soleiðis at gerningsmaðurin kann fáa vinning burturúr ella fyri at gerningsmaður sjálvur kann misnýta viðkomandi.

Til nr. 7

Kapitlaheitið “ónáðir og ærumeiðing” er umseting av danska heitið “freds- og æreskrænkelse”.

Til § 263

Orðingin “unddrager nogen et brev” er í føroyska tekstin týtt til “fjalir annars bræv”.

Týdningin av orðið “unddrager” er víðari enn “at fjala”. Fyri at “unddrage nogen” nakað er ikki neyðugt at fjala tað. Tað er nokk at halda brævið í hondina, og nokta at geva viðkomandi tað. Tað hevur tó verið trupult, at finna eitt betri føroyskt orð enn “at fjala”. Ætlanin er tó ikki at gera nakran innihaldsligan broyting í ásetingini og “at fjala” merkir í hesum samanhangið eisini at nokta at geva onkrum eitt bræv.

Orðið “forrit” er umseting av danska orðið “programmer”.

Orðingin “vinnulig loyndarmál” er umseting av danska orðingin “erhvervshemmeligheder”. Hetta er sama orðing, sum vanliga verður nýtt í vinnuligan lóggávu annars.

Til § 263 a, stk. 3

§ 263 a viðvíkur tað at skaffa sær ólógliga atgongd til týdningarmiklar kunningarskipanir. Stk. 3 viðvíkur kunningarskipanir sum viðgera viðkvæmar upplýsingar sambært lógtingslóg um viðgerð av persónsupplýsingum. Í verandi lóg verður ikki víst til rætta áseting í lógini, og tí verður hetta nú broytt.

Til § 266 b, stk. 2

Til § 268

Orðið “útspilling” er umseting av danska orðinum “bagvaskelse”.

Til § 270

Orðingin “óhøviliga vanærandi” er umseting av danska orðingin “utilbørlig fornærmende”.

Orðið “ærumeiddi” er umseting av danska orðið “fornærmede”.

Til § 272

Orðingin “óhøviligum atburði” er umseting av danska orðingin “utilbørlig adfærd”.

Til §275, stk. 2

Í sambandið við at tilhaldslógin bleiv samtykt á várið 2017, vóru ymiskir tillagingar gjørdar í revsilógina. Millum annað varð § 265, sum gav heimild at geva tilhald, strika, av tí at hendan heimild var flutt yvir í tilhaldslógina. Sum avleiðing av hesum var eisini gjørd broyting í § 275, stk. 2.

§ 275, stk. 2 heimilar, at ymisk brot kunnu verða lógsøkt við almennari ákæru, um tann órættaði biður um tað. Tá broytingin var gjørd komu § 264 a-d av misgáum ikki við.

Hetta verður nú rætta, soleiðis at hesi aftur vera fevnd av § 275, stk. 2

Til nr. 8

Til § 276

Orðið “stuldur” er umseting av danska orðinum “tyveri”.

Til § 276 a

Orðið “innbrotsstuldur” er umseting av danska orðinum “indbrudstyveri”

Innbrotsskuldur verður eftir galdandi lóggávu revsað eftir § 276.

Harafturat kann revsast eftir § 264, stk. 1 fyrri av órøttum at skaffa sær atgongd til fremmandahús ella annað stað, har tað ikki er frítt at koma, og um nakað er brotið ella hevur fingið skaða, kann revsast fyrri herverk sambært § 291.

Innbrotsskuldur skilur seg frá øðrum sløgum av skuldri við tað, at hetta fyrri tey flestu skapar serliga stóran ótta og ótryggleika. Hetta er serliga galdandi, um nakar hevur verið heima, meðan skuldurin er farin fram.

Tað verður tí skotið upp, at gera eina nýggja áseting um innbrotsskuldur, har tann verður revsaður, sum av órøttum skaffar sær atgongd til fremmandahús og uttan eigarans samtykki tekur fremmandan flytbaran lut og tilognar sær hann fyrri at skaffa sær ella øðrum vinning av órøttum.

Ásetingin fevnir um innbrotsskuldur í fremmandahús, undir hesum bústaðir, almennar og privatar skrivstovur, handlar, fyrritøkur, verksmiðjur o.a.

Ásetingin fevnir ikki um fremmandagrund, undir hesum privatar urtagarðar, bakgarðar ella líknandi, um viðkomandi ikki samstundis skaffar sær atgongd til fremmandahús.

Ætlanin er ikki, at gera innihaldsligar broytingar í hvat er revsivert í sambandi við innbrotsskuldur, sum framvegis skal ásetast í trá við § 276. Ætlanin er heldur ikki at gera broytingar í, hvat vanligar verður mett sum skerpani og linnandi umstøður.

Til § 277

Orðið “finningsbrot” er umseting av donsku orðingini “ulovlig omgang med hittegoods”.

Til § 278

Orðið “fíggarundandráttur” er umseting av danska orðinum “underslæb”.

Til § 279

Orðið “datasvik” er umseting av danska orðinum “databledrageri”.

Til § 280

Orðið “heimildarsvik” er umseting av danska orðinum “mandatsvig”.

Til § 281

Orðið “avnoyðsla” er umseting av danska orðinum “afpresning”.

Til § 282

Orðið “okur” er umseting av danska orðinum “åger”.

Til § 283

Orðið “skuldarasvik” er umseting av danska orðinum “skyldnersvig”.

Til § 286, stk. 1

Galdandi § 286, stk. 1 ásetir, at revsingin fyrri § 276 um skuldur, § 281 um avnoyðslu og § 282 um okur, kann vaksa í upp til 6 ár í fongsul, um talan er um serliga grov brot. Ásetingin allýsir, hvat er at skilja við serliga grovt brot, uttan tó at nevna øll hugsandi dømi um serliga grov brot.

Við lov nr. 760 af 29/06/2011 om ændring af straffeloven (Skærpede straffe for hjemmerøveri og organiseret indbrudskriminalitet), sum kom í gildi í Danmark tann 1. juli 2011, varð “skipað innbrot” skoytt upp í allýsingina.

“Skipað innbrot” eru longu fevnd av § 286, stk. 1, men ynski var nágreina ásetingina meira og at undirstrika, at talan er um sera grov brotsverk.

Hóast skipað innbrot ikki er ein trupuleiki í Føroyum, so er føroyska samfelagið so opið, at tað verður mettt, at tað hevur týdning, at vit á hesum økinum hava somu orðing av revsilógini, sum í londunum rundan um okkum.

Til § 288

Orðið “rán” er umseting av danska orðinum “røveri”.

Stk. 2

Galdandi § 288, stk. 2 ásetir, at revsingin fyri § 288, stk. 1 um rán, kann vaksa í upp til 10 ára fongsul, um talan er um serliga grovt rán. Ásetingin allýsir, hvat er at skilja við serliga grovt rán, uttan tó at nevna øll hugsandi dømi um serliga grovt rán.

Við lov nr. 760 af 29/06/2011 om ændring af straffeloven (Skærpede straffe for hjemmerøveri og organiseret indbrudskriminalitet), sum kom í gildi í Danmark tann 1. juli 2011, bleiv setningurin “um talan er um at taka seg inn í privatheim at ræna” skoyttur upp í allýsingina.

Rán í privatheim er longu eftir umstøðunum fevnt av § 288, stk. 2. Talan er sostatt ikki um eitt nýbrot, men heldur um at nágreina nærri, hvat er at skilja við serliga grovt rán. Av tí at føroyska samfelagið er so opið, verður mettt, at tað hevur týdning, at vit á hesum økinum hava somu orðing av revsilógini, sum í londunum rundan um okkum.

Til § 289, stk. 3

Uppskotið til § 289, stk. 3 ásetir, at tá ið eykasekt sambært § 50, stk. 2, verður áløgd fyri brot á § 289, stk. 1, skal gevast gætur, um brotið er framt á serliga grovan hátt, um fleiri eru saman um tað, ella um talan er um nógv brot.

Eykasekt sambært § 50, stk. 2 kann áleggjast, sum ískoytisrevsing í ymsum førum, tá ein við lógarbrotinum hevur roynt at skaffa sær sjálvum ella øðrum ein fíggarligan vinning. Eykasekt eftir § 50, stk. 2 verður vanliga ásett sum ein føst upphædd, sum ikki avspeglar grovleikan av brotinum.

Eykasekt sambært § 50, stk. 2 kann longu eftir galdandi lóg verða áløgd fyri brot á § 289, stk. 1, men eftir uppskotinum skal eykasektin framyvir avspegla grovleikan av brotsverkinum. Uppskotið fer tí vantandi at hava við sær, at eykasektin fyri brot á § 289, stk. 1 fer at hækkað.

Til § 289 a, stk. 1

Uppskotið til § 289 a, stk. 1 ásetir, at tann, sum í sambandi við avgerðir um at rinda ella afturrinda toll ella avgjöld, útgjald ella afturgjald av viðbótum ella stuðli frá donskum ella føroyskum myndugleikum, ella frá ES-stovnum ella aðrum samveldis stovnum, gevur ósannar ella villleiðandi upplýsingar ella tigur við upplýsingum, herímillum ikki heldur upplýsingarskyldu, sum er týðandi fyri avgerðina í málinum, fyri tilætlað at sleppa sær sjálvum

ella øðrum undan einum gjaldi, ella fyri tilætlað at skaffa sær sjálvum ella øðrum eitt óheimilað útgjald, verður revsaður við sekt ella fongsli í upp til 1 ár og 6 mánaðir.

Í mun til galdandi áseting, so verður her sett inn, at ásetingin framyvir eisini verður galdandi fyri “ES-stovnur ella aðrir samveldis stovnar”.

Til § 290

Orðið “fæloynd” er umseting av danska orðinum “hæleri”.

Stk. 2.

Galdandi § 290, stk. 2 ásetir, at revsingin fyri fæloynd kann vaksa í upp til 6 ára fongsul, um talan er um serliga grova fæloynd. Ásetingin allýsir, hvat er at skilja við serliga grova fæloynd, uttan tó at nevna øll hugsandi dømi um serliga grova fæloynd.

Við lov nr. 1549 af 21/12/2010 om ændring af straffeloven og retsplejeloven (Skærpede straffe for hæleri og etablering af tæt samarbejde om udveksling af oplysninger mellem kriminalforsorgen, de sociale myndigheder og politiet i forbindelse med dømtes løsladelse (KSP-samarbejdet)), sum kom í gildi í Danmark tann 1. januar 2011, blivu orðini “ella professionellum slagið” skoytt upp í ásetingina.

Fæloynd av professionellum slagið er longu fevnt av § 290, stk. 2. Talan er tískil ikki um eitt nýbrot, men heldur um at útgreina nærri, hvat er at skilja við serliga grova fæloynd. Av tí at føroyska samfelagið er so opið, verður mett, at tað hevur týdning, at vit á hesum økinum hava somu orðing av revsilógini, sum í londunum rundan um okkum.

Til § 291, stk. 4

Uppskotið til § 291, stk. 4 ásetir, at tá revsingin fyri hververk sambært § 291, stk. 1 og 2 verður ásett, skal tað roknast sum skerpanði umstøður, at tilburðurin er framdur ímeðan ella í beinleiðis framhaldi av, at tað í økinum verða gjørdar grovar ónáðir á almennum staði.

Innihaldið í § 291, stk. 4 er longu fevnt av § 291, stk. 1 og 2. Talan er tí um at nágreina, hvørjar umstøður skulu roknast sum skerpanði.

Til § 294

Orðið “sjálvtekt” er umseting av donsku orðingini “tager sig selv til rette”.

Til § 296, stk. 2

Uppskotið til § 296, stk. 2 ásetir, at brot á § 296, stk. 1, nr. 1 undir serliga skerpanði umstøðum, kann vaksa til fongsul í upp til 6 ár.

§ 296, stk. 1, nr. 1 viðvíkur insiderhandli og kursmanipulasjón og snýr seg um, at breiða út skeivar ella villleiðandi upplýsingar, sum kunnu ávirka prísir á virðisbrøvum ella tílíkum ognu munandi.

Sum serliga skerpanði umstøður eru serstakliga at rokna tilburðir, har fleiri eru saman um brotsverkið, har uppnáði ella tilætlaði vinningurin er stórir, ella har talan er um fleiri brot. Insiderhandil og kursmanipulasjón eru álvarslig fíggarbrotsverk, sum kunnu elva til stóran skaða bæði fyri samfelagið og fyri tey virki, sum vera ávirkaði av hesum.

Av tí at hesi brotsverk í stóran mun fara fram tvørturum landamørk, er týdningarmikið at Føroyar á hesum økinum hava somu lóggávu, sum okkara grannalond.

Við tað at revsiramman hækkar til 6 ár, hevur hetta eisini við sær, at møguligt er at nýta tey meira álvarsligu inntrivini í § 781, stk. 3 í rættargangslógini, sum t.d. at lurta eftir telefonsamrøðum.

Galdandi § 296, stk. 2 verður flutt til § 296, stk. 3.

Til § 299

Galdandi § 299 verður býtt upp í tvey stykki: § 299, stk. 1 og 2, heldur enn at hon í galdandi lóg er deild upp í tvey nummar: § 299, nr. 1 og 2. Nýggja § 299, stk. 1 er innihaldsliga eins og galdandi § 299, nr. 1.

Stk. 2

Orðið “figgjarrøkil” er umseting av danska orðingin “varetagelse af formueanliggender”. Uppskotið ásetir, at tann, ið sum annars figgjarrøkil ímóti skyldum sínum tekur ímóti, krevur ella letur lova sær gávu ella annan fyrimum til sín sjálvs ella annan, eins væl og tann, sum bjóðar, veitir ella lovar slíka gávu ella fyrimumi, verður revsaður við sekt ella fongsul í upp til 4 ár.

Innihaldsliga er ásetingin eins og galdandi § 299, nr. 2, men revsingin í nýggju § 299, stk. 2 er sekt ella fongsul í upp til 4 ár, í mun til galdandi § 299, nr. 2, har revsingin er sekt ella fongsul í upp til 1 ár og 6 mánaðir.

Orsøkin til herðingin er tann, at OECD sáttmálin um mutur og tilmæli frá GRECO (Group of States against Corruption) mæla til at herða revsingina fyri mutur bæði innan privata og almenna øki.

Hækkingin ger tað samstundis møguligt at nýta tey meira álvarsligu inntrivini í rættargangslógini, sum t.d. at lurta eftir telefonsamrøðum og at nýta loyni umboð (agenter).

Ásetingin er í dag subsidær í mun til ásetingina um heimildarsvik í § 280 í hesari lóg. Av tí at revsiramman fyri brot á § 299, stk. 2 eftir hesum uppskotið verður hægri enn revsiramman fyri heimildarsvik, verður skotið upp, at ásetingin framyvir ikki er undirløgd ásetingina um heimildarsvik.

Broytingin hongur saman við broytingini í nr. 3 og í § 304 a.

Til § 299 b

Galdandi § 299 b ásetir, at ymisk brot á hugverksrættin, verða revsaði við fongsul í upp til 6 ár, tá hesi eru gjørd fyri egnan ella annans vinning av órøttum, ella sum í aðramáta eru gjørd undir serliga skerpani umstøðum. Í galdandi lóg eru trýggjar greinar av hugverksrættinum fevndar av ásetingini. Tær eru upphavsrættur, vørumerkjarættur og patentrættur. Við hesari broyting verður sett inn, at designrættur og brúksmodellrættur eisini verða fevnd av ásetingini.

Til § 299 c

Ásetingin er nýggj og ásetir, at tann sum undir serliga skerpani umstøðum ger kartellavtalu sambært § ??? í løgtingslóg um kapping, kann verða revsaður við fongsul í upp til 6 ár. Sum serliga skerpani umstøður eru av øllum at rokna slíkar, har brotið hevur verið umfatandi ella verður mettt at kunna hava havt stóran skaða við sær. **Óvist um hendan ásetingin skal við, biðja UVMR, FMR og Kappingarráðið hyggja eftir hesum.**

Til § 299 d

Ásetingin er nýggj og ásetir, at tann sum undir serliga skerpanði umstøður brýtur ásetingar í Værdipapirhandelsloven, sum sett í gildi fyri Føroyar við kongligari fyriskipan, kann verða revsaður við fongsul í upp til 6 ár. Sum serliga skerpanði umstøður eru av øllum at rokna slíkar, har fleiri eru saman um brotið, har uppnáddi ella tilætlaði vinningurin er stórir, ella har talan er um fleiri brot.

Sambært Værdipapirhandelsloven vera brot á lógina revsað við sekt ella fongsul upp í 1 ár og 6 mdr. Um brotið er serliga grovt, kann revsingin hækkað til fongsul upp í 4 ár.

Nýggja ásetingin er ætlað at koma afturat ásetingunum í Værdipapirhandelsloven fyri brot á § 35, stk. 1 um insiderhandil og § 39, stk. 1 um kursmanipulasjón undir serliga skerpanði umstøður.

Ætlanin við ásetingini er at undirstrika, at serliga grov brot á § 35, stk. 1 um insiderhandil og § 39, stk. 1 um kursmanipulasjón í Værdipapirhandelsloven eru álvarslig fíggjarbrotsverk, sum kunnu elva til stóran skaða bæði fyri samfelagið og fyri tey virki, sum vera ávirkaði av hesum.

Ætlanin er einans, at ásetingin skal koma afturat ásetingini í § 94, stk. 1, 1. pkt. Ætlanin er ikki, at víðkað um tey føri, sum kunnu revsast sambært § 35, stk. 1 og § 39, stk. 1 í Værdipapirhandelsloven, men einans um at geva heimild til at revsingin kann hækka í teimum førum, har tað eru serliga skerpanði umstøður.

Í Danmark hevur Ríkisadvokaturin víst á, at hesi brotsverk í stóran mun fara fram tvørturum landamørk, og tí er tað týðningarmikið, at Føroyar á hesum økinum hava somu lóggávu, sum okkara grannalond.

Við tað at revsiramman hækkar til 6 ár, hevur hetta eisini við sær, at møguligt er at nýta tey meira álvarsligu inntrivini í § 781, stk. 3 í rættargangslógini, sum t.d. at lurta eftir telefonsamrøðum.

Ásetingin hongur saman við broytingini í § 296, stk. 2.

Til § 303

Orðið “ríkingarbrotsverk” er umseting av danska orðinum “berigelsesforbrydelse”.

Uppskotið til § 303 ásetir, at tann, sum vísir grovt ósketni við at tinga seg til ella á annan líknandi hátt tekur ímóti lutum, sum eru útvegaðir við ríkingarbrotsverki, verður revsaður við sekt ella fongsli í upp til 1 ár. Eftir galdandi lóg verður henda áseting revsað við sekt ella fongsul í upp til 6 mánaðir.

Innbrot verða oftast framd, av tí at tað er lætt at sleppa av aftur við stolnu lutirnar við fíggjarligum vinningi fyri tjóvin. Tey, sum keypa stolnir lutir, eru tískil óbeinleiðis atvoldin til, at innbrot vera gjørd í heiminum hjá øðrum.

Við at hækkað revsirammana upp í 1 ár, er ætlanin at senda eitt greitt tekin um, at fæloynd ikki kann góðtakast.

Broytingin hongur saman við broytingini í § 290, stk. 2

Til § 304 a

Uppskotið til § 304 a ásetir, at tann, sum av órøttum veitir, lovar ella bjóðar gerðarrættardómara her á landi ella í útlandinum gávu ella annan fyrimun fyri at fáa hann til at gera ella til at lata vera við at gera okkurt í útinningini av starvi sínum sum gerðarrættardómari, verður revsaður við sekt ella fongsli í upp til 4 ár. Eftir galdandi lóg verður henda ásetingin revsað við sekt ella fongsul í upp til 1 ár og 6 mánaðir.

Orsøkin til herðingina er, at OECD sáttmálin um mutur og tilmæli frá GRECO (Group of States against Corruption) mæla til at herða revsingina fyri mutur bæði innan privata og almenna øki. Hækkingin ger tað samstundis møguligt at nýta tey meira álvarligu inntrivini í rættargangslógini, sum t.d. at lurta eftir telefonsamrøðum og at nýta loyni umboð (agenter).

Broytingin hongur saman við broytingini i nr. 3 og broytingini í § 299, stk. 2

Til nr. 9

Ongar viðmerkingar eru til hesa broyting, sum bert er ein umseting av donsku ásetingini.

Til § 2

Skrivið her

Navn á stjórnarráði, dagfesting.

Navn á landsstýrismanni
landsstýrismaður

/ Navn á embætisfólki

Yvirlit yvir fylgiskjøl:

Fylgiskjal 1: Javntekstur

Fylgiskjal 2:

Fylgiskjal 3: